

आगरा की मस्जिद में नजरुद्दीन ने रखा था जानवर का मांस

- जुमे की नमाज के बाद हंगामा-लाठीचार्ज, भाजपा बोली-दंगे की साजिश थी

आगरा (एजेंसी)। आगरा की शाही जामा मस्जिद के अंदर जानवर का सिर मिलने पर मुस्लिम समुदाय के लोग सड़क पर उतर आए। जुमे की नमाज के बाद सैकड़ों की संख्या में लोग नारेबाजी करने लगे। पुलिस ने समझाने का प्रयास किया। मगर वह नहीं माने। हंगामा बढ़ता देख पुलिस ने लाठी पटककर सभी को खदेड़ा।



पुलिस कमिश्नर भी मौके पर पहुंच गए। भारी संख्या में मस्जिद के आसपास फोर्स तैनात की गई है। पुलिस ने आसपास के सीसीटीवी कैमरे देखे। सीसीटीवी में एक युवक मस्जिद में बैग रखते हुए दिखा। पुलिस ने मुकदमा दर्ज कर आरोपी को 4 घंटे में अरेस्ट कर लिया। उसकी पहचान नजरुद्दीन के रूप में हुई है। दोपहर करीब डेढ़ बजे नमाज के बाद लोग सड़क पर जुट गए। कुछ लोग मस्जिद की छतों पर चढ़ गए। लोगों ने हंगामा करते हुए नारेबाजी शुरू कर दी।

शिक्षक भर्ती घोटाला, बर्खास्त शिक्षकों का पैदल मार्च अभियान

- एज्जाम की ओएमआर शीट सार्वजनिक करने की मांग

कोलकाता (एजेंसी)। पश्चिम बंगाल के शिक्षक भर्ती घोटाले में नौकरी गंवा चुके टीचर्स और नॉन टीचिंग स्टाफ शुक्रवार को सड़कों पर उतर आए। सुप्रीम कोर्ट के फैसले के बाद जिन 25,753 टीचर्स और नॉन टीचिंग स्टाफ की नियुक्ति को अवैध बताया गया, उनमें से कई ने कोलकाता के साइट लेक इलाके से स्कूल सर्विस कमिशन तक मार्च किया। प्रदर्शनकारियों ने एसएससी परीक्षा की ओएमआर शीट को सार्वजनिक करने की मांग



की है, ताकि योग्य उम्मीदवारों की पहचान हो सके। प्रदर्शन के दौरान शिक्षकों ने हाथों में तख्तियां लेकर नारे लगाए और बहली की मांग की। कई सामाजिक संगठनों ने भी इस आंदोलन में कर्मचारियों का साथ दिया। 10 अप्रैल को बर्खास्त कर्मचारियों ने पुलिस कार्रवाई के विरोध में भूख हड़ताल करने का ऐलान किया था। टीचर्स 9 अप्रैल की रात से ही पश्चिम बंगाल स्कूल सर्विस कमिशन (पीबीएसएससी) के कार्यालय के बाहर प्रदर्शन कर रहे थे। इससे पहले टीचर्स ने डिस्ट्रिक्ट इस्पेक्टर ऑफिस के बाहर प्रदर्शन किया था।

टोल बंद होने से 1639 करोड़ रु. का हुआ नुकसान

- पंजाब सरकार से भरपाई की तैयारी, चीमा बोले-केंद्र से थी किसानों की मांगे

अमृतसर (एजेंसी)। पंजाब में बार-बार टोल प्लाजा को जबरन बंद किए जाने को लेकर केंद्र सरकार ने गहरी नाराजगी जताई है। सड़क परिवहन और राजमार्ग मंत्रालय ने इस मुद्दे पर पंजाब के मुख्य सचिव के एपी सिन्हा को पत्र लिखकर बताया कि अक्टूबर 2020 से नवंबर 2024 के बीच इस तरह की घटनाओं के कारण केंद्र सरकार को 1 हजार 638.85 करोड़ रुपए का भारी नुकसान उठाना पड़ा है। 4 अप्रैल को लिखे गए इस पत्र में मंत्रालय के सचिव वी. उमाशंकर ने कहा कि टोल



वसूली में बार-बार आने वाले रुकावटों के कारण नेशनल हाइवे अथॉरिटी ऑफ इंडिया यानी एनएचआई की परियोजनाओं के निर्माण और रखरखाव पर बुरा असर पड़ा है। इसके साथ ही केंद्र इस घाटे की भरपाई राज्य सरकार से करने पर भी विचार कर रहा है। वहीं, इस मामले को लेकर अब वित्त मंत्री हरपाल चीमा का भी बयान आया है। हरपाल चीमा ने कहा है कि टोल प्लाजा की बंदी किसानों की मांगों के चलते हुई है, और ये मांगें केंद्र सरकार से संबंधित हैं। ऐसे में नुकसान की भरपाई भी केंद्र सरकार को ही करनी चाहिए।

गुजरात को लेकर नए प्लान पर कांग्रेस में टेंशन

जाति आधारित राजनीति के खिलाफ उठी आवाज

अहमदाबाद (एजेंसी)। गुजरात में 2027 में होने वाले विधानसभा चुनाव से पहले राहुल गांधी पार्टी में नई जान फूंक देना चाहते हैं। वह बीजेपी को 2017 की तरह गुजरात में चुनौती देने की योजना बना रहे हैं। हालांकि उनके प्लान को लेकर गुजरात कांग्रेस में सभी खुश नहीं हैं। रिपोर्ट्स के मुताबिक कांग्रेस के अधिवेशन के दौरान कई नेता हॉल छोड़कर बाहर निकल गए। उनका कहना था कि इसे अब और बढ़ाईत करना मुश्किल है क्योंकि यह प्लान बहुत ही निराशाजनक है। गुजरात में कांग्रेस के नए प्रस्ताव को लेकर नेताओं में असंतोष देखा गया। इंडिया



कन्वेंशन सेंटर में गुजरात को लेकर नया प्रस्ताव पास किया गया। इस प्रस्ताव में राज्य में जातिगत जनगणना, अनुसूचित जाति और जनजातियों, पिछड़ों और अल्पसंख्यकों पर ज्यादा ध्यान देने की बात कही गई है। कांग्रेस गुजरात में सामाजिक न्याय को आगे करके चलना चाहती है। वहीं गुजरात कांग्रेस के कई नेता उसे गलती मान रहे हैं। उनका कहना है कि पूर्व मुख्यमंत्री माधव सिंह सोलंकी ने भी यही गलती थी। रिपोर्ट के मुताबिक एक नेता ने कहा, माधव सिंह सोलंकी के क्षत्रिय हरिजन आदिवासी मुस्लिम का फार्मूला अपनाने की वजह से पार्टी को 1985 में 149 सीटें मिली थीं। हालांकि इससे पाटीदार और सर्वर्ण अलग हो गए। 1990 में इसका परिणाम देखने को मिला और पार्टी को सिर्फ 32 सीटें मिलीं।

तमिलनाडु में बीजेपी का एआईएडीएमके से गठबंधन का ऐलान

शाह बोले- 2026 का विधानसभा चुनाव मिलकर लड़ेंगे, सीटों का बंटवारा बाद में होगा

चेन्नई (एजेंसी)। गुहमंत्रि अमित शाह ने शुक्रवार को चेन्नई में एआईएडीएमके के साथ गठबंधन का ऐलान किया। उन्होंने कहा 2026 में तमिलनाडु विधानसभा चुनाव एआईएडीएमके प्रमुख एडप्पादी पलानीस्वामी के नेतृत्व में लड़ा जाएगा। सीटों का बंटवारा बाद में चर्चा के बाद तय किया जाएगा। शाह ने कहा कि गठबंधन को लेकर एआईएडीएमके की कोई डिमांड या मांग नहीं है। पार्टी का एनडीए में शामिल होना दोनों के लिए ही बहुत उपयोगी है। अगला चुनाव डीएमके सरकार के भ्रष्टाचार, दलितों पर, महिलाओं पर अत्याचार के आधार लड़ा जाएगा। लोग डीएमके से



घोटालों पर जवाब मांग रहे हैं, चुनाव में इन मुद्दों पर वोट देंगे। प्रेस कॉन्फ्रेंस में एक सवाल के जवाब में शाह ने कहा कि कुछ मुद्दों पर एआईएडीएमके के अलग-अलग रुख हैं। लेकिन इस पर हम बैठकर चर्चा करेंगे, जरूरत पड़ी तो सीएमपी

(कॉमन मिनिमम प्रोग्राम) भी होगा। 2021 का विधानसभा चुनाव भी एआईएडीएमके और बीजेपी ने गठबंधन में लड़ा था। इसके बाद भाजपा और आन्नाद्रमुक ने 2024 का लोकसभा चुनाव अलग-अलग गठबंधन में लड़ा।

ममता के मंत्री ने दी कोलकाता शहर को ठप करने की धमकी

सिद्दीकुल्ला चौधरी ने वक्फ बिल के खिलाफ की बड़ी रैली

कोलकाता (एजेंसी)। संसद के दोनों सदनों में वक्फ बोर्ड संशोधन बिल पास होने के बाद इसे राष्ट्रपति की मंजूरी के बाद केंद्र सरकार देश में लागू कर चुकी है लेकिन पश्चिम बंगाल में इस कानून के खिलाफ मचा सियासी घमासान खत्म होने का नाम नहीं ले रहा है। पश्चिम बंगाल में ममता बनर्जी सरकार में मंत्री सिद्दीकुल्ला चौधरी अब अपने कोलकाता ठप करने के ऐलान को लेकर सुर्खियों में आ गए हैं। 10 अप्रैल को सिद्दीकुल्ला चौधरी ने कोलकाता के रामलैला मैदान में एक

विशाल रैली को संबोधित किया। राज्य के लाइब्रेरी मंत्री हैं। इसमें उन्होंने वक्फ बोर्ड संशोधन विधेयक को वापस लेने की मांग उठाई। सिद्दीकुल्ला चौधरी ने कहा कि अगर कोलकाता में जाम लगाना है तो हम कोलकाता में 50 जगहों पर 2000 लोगों के समूह को इकट्ठा करके यातायात रोक सकते हैं। चौधरी ने आगे कहा, 'हमने अभी तक ऐसा नहीं किया है, लेकिन बाद में ऐसा होगा। जिलों के बाद हम कोलकाता पर अपनी पकड़ मजबूत करेंगे। कोलकाता में 50 जगहों पर 10,000 लोग होंगे।



पीएम मोदी की हिसार रैली में खाना बांटेंगे मास्टर

एक टीचर को 5 से 10 हजार लोगों का मिला जिम्मा

चंडीगढ़ (एजेंसी)। प्रधानमंत्री नरेंद्र मोदी 14 अप्रैल को हिसार में एयरपोर्ट का उद्घाटन करेंगे। वह यहां से अयोध्या जाने वाले प्लेन को हरी झंडी दिखाएंगे। इसके बाद एयरपोर्ट ग्राउंड पर रैली को संबोधित करेंगे। पीएम के कार्यक्रम को भव्य बनाने के लिए हरियाणा सरकार कोई कसर नहीं छोड़ रही। इस

हरियाणा विद्यालय अध्यापक संघ ने इसको लेकर 16 अप्रैल को हिसार मुख्यालय पर प्रदर्शन की चेतावनी दी है। प्रधानमंत्री की एयरपोर्ट ग्राउंड पर होने वाली रैली के लिए करीब 1 सप्ताह से लगातार कार्य चल रहा है।



फरीदाबाद के सूरजकुंड मेले की इवेंट कंपनी को ही हिसार में व्यवस्था की जिम्मेदारी दी गई है। रैली के लिए साढ़े 3 लाख स्क्वायर फीट में पंडाल लगाया जा रहा है। रैली में एंट्री के लिए 15 अलग-अलग सेक्टर बनाए गए हैं। हर सेक्टर में 4 एंट्री गेट हैं।

राहुल गांधी ने रणथंभौर में की टाइगर सफारी

एरोहेड और शावकों की अठखेलियां देखी, कांग्रेस कार्यकर्ता के साथ फोटो खिंचवाई

सवाई माधोपुर (एजेंसी)। कांग्रेस नेता और लोकसभा में विपक्ष के नेता राहुल गांधी निजी यात्रा पर रणथंभौर में हैं। राहुल गांधी ने गुरुवार सुबह-शाम और शुक्रवार को सुबह लगातार टाइगर सफारी का लुफ्त उठाया। इस दौरान उन्हें लगातार तीनों सफारी में बाघ-बाघिन के दीदार हुए। जोन नंबर 2 में फिमेल टाइगर को शिकार करते देखा। राहुल गांधी ने गुरुवार सुबह जोन नंबर 3 के गूलर वन क्षेत्र में बाघिन सिद्धि के दीदार हुए। यहां शावक को खंखड़ घूमते देखकर राहुल गांधी खासे उत्साहित दिखाई दिए। गुरुवार शाम की पारी में जोन नंबर 2 में फीमेल टाइगर के दीदार किए। इस दौरान उन्होंने बाघिन टी-



84 एरोहेड व उसके शावकों की अठखेलियां देखी। राहुल गांधी ने शिवराज एनीकट वन क्षेत्र में बाघिन और उसके शावकों को शिकार का लुफ्त उठाता देखा। जिसे उन्होंने अपने कैमरे में कैद किया। वहीं

शुक्रवार सुबह की पारी में राहुल गांधी ने रणथंभौर के जोन नंबर 2 और 3 में सफारी की। जहां उन्होंने जोन नंबर 2 पर रिद्धि व उसके शावक और जोन नंबर 3 में एरोहेड व उसके शावकों के दीदार किए।

आज सुबह की पारी में टाइगर सफारी करने पहुंचे राहुल गांधी ने लोगों के साथ फोटो पर खिंचवाई इस दौरान आज सुबह की पारी में जब राहुल गांधी ने टाइगर पार्क के मैन गेट पर कांग्रेस के ब्लॉक अध्यक्ष छट्टन लाल मीणा से मुलाकात की। उन्होंने करीब 2 मिनट बात करके फोटो भी खिंचवाई। छट्टन लाल मीणा सवाई माधोपुर गणेश धाम पर रणथंभौर के टी-शर्ट, टोपी और हैंडीक्राफ्ट सामान बेचते हैं। जानकारी के अनुसार कांग्रेस नेता राहुल गांधी अहमदाबाद में आयोजित कांग्रेस के राष्ट्रीय अधिवेशन से बुधवार को सीधे अहमदाबाद से फ्लाइट से जयपुर पहुंचे।

ऐसे नारे लगेंगे तो नहीं चाहिए राज्य का दर्जा

जम्मू-कश्मीर विधानसभा में हंगामे से भड़की बीजेपी

श्रीनगर (एजेंसी)। जम्मू-कश्मीर विधानसभा में जमकर हुए हंगामे की वजह से राज्य की राजनीति में आरोप-प्रत्यारोप का दौर जारी है। मंगलवार को भारतीय जनता पार्टी ने सत्तारूढ़ नेशनल कॉन्फ्रेंस पर सदन की कार्यवाही को बाधित करने का आरोप लगाते हुए कहा कि विधानसभा को चरमपंथी विचारधारा के मंच में बदलने के किसी भी प्रयास को स्वीकार नहीं किया जाएगा और अगर विधानसभा में ऐसे ही नारे लगाए जाने हैं तो अभी क्षेत्र के राज्य का दर्जा भी बहाल नहीं किया जाना चाहिए। भाजपा ने नेशनल कॉन्फ्रेंस के ऊपर निशाना साधते हुए कहा कि सत्ता पक्ष ने पिछले तीन दिनों से सदन की कार्यवाही को बाधित किया है। जम्मू-कश्मीर के लोगों इच्छाओं और अकांक्षाओं की परवाह किए बिना उन्होंने सदन में गतिरोध पैदा करने में इतिहास रच दिया है। विधानसभा में विपक्ष के नेता सुनील शर्मा ने सदन में लगे नारों पर सवाल उठाते हुए कहा कि अगर क्षेत्र में कहीं अलगाववाद या आतंकवाद की कोई जड़ें बची हैं तो हम चाहते हैं कि उन्हें भी पूरी तरह से उखाड़ दिया जाए।



ट्रंप के टैरिफ अटैक पर चीन की 125 फीसदी वाली स्ट्राइक

चीनी राष्ट्रपति जिनिपिंग बोले- हम दबाव के आगे नहीं झुकते हैं

पेइचिंग (एजेंसी)। अमेरिका और चीन के बीच ट्रेड वॉर चरम पर पहुंचता दिख रहा है। चीन ने अमेरिकी सामानों के आयात पर टैरिफ रेट को 84 फीसदी से बढ़ाकर 125 फीसदी कर दिया है, जो शनिवार से लागू होगा। इसके साथ ही चीन ने यह भी कहा कि अगर अमेरिका अब और टैरिफ बढ़ाता है तो वह जवाबी कार्रवाई नहीं करेगा क्योंकि ट्रंप प्रशासन की नीतियां अब मजाक बन चुकी हैं। चीन के वित्त मंत्रालय ने यह फैसला तब लिया है, जब वाइट हाउस ने साफ किया है कि उसने चीनी सामानों पर टैरिफ को बढ़ाकर 145 फीसदी कर दिया है। चीन ने कहा कि



इन परिस्थितियों में अमेरिका के साथ व्यापार करना अब व्यावहारिक नहीं रह गया है। इससे पहले बुधवार को चीन ने अमेरिका के सामान पर 84 फीसदी टैरिफ लगाने का ऐलान किया था।

अमेरिका और चीन के बीच टैरिफ वॉर इस महीने के शुरू से ही जारी है। पिछले सप्ताह अमेरिकी राष्ट्रपति डोनाल्ड ट्रंप ने चीनी सामानों

पर 34 फीसदी अतिरिक्त टैरिफ लगाने की घोषणा की थी, जो 9 अप्रैल से लागू होने वाला था। इसके लागू होने से कुछ घंटे पहले ही ट्रंप ने अचानक इसमें और बढ़ोतरी की घोषणा कर दी। इसका जवाब चीन ने तुरंत दिया। बुधवार को बीजिंग ने अमेरिकी सामानों पर टैरिफ को 50 फीसदी तक बढ़ाकर 84 फीसदी कर दिया।

दोनों देशों में 700 अरब डॉलर का व्यापार

2025 से पहले, दोनों देशों द्वारा एक-दूसरे पर लगाए गए आयात टैरिफ औसतन 20 फीसदी से कम थे, लेकिन अब हालात काफी बदल चुके हैं। हर साल अमेरिका और चीन के बीच करीब 700 अरब डॉलर का व्यापार होता है। अगर जल्द ही कोई समाधान नहीं निकला, तो बढ़े हुए टैरिफ का असर दोनों देशों के उपभोक्ताओं और कंपनियों पर सीधे तौर पर पड़ेगा। उन्हें अपनी सप्लाय चैन में बदलाव करना पड़ेगा ताकि टैरिफ से बचा जा सके। पिछले साल चीन से अमेरिका के तीन सबसे बड़े आयात स्मार्टफोन, लैपटॉप और लिथियम-आयन बैटरियां थीं। वहीं, अमेरिका से चीन को सबसे मूल्यवान निर्यात लिक्विड पेट्रोलियम गैस, कच्चा तेल, सोयाबीन, गैस टर्बाइन और सेमीकंडक्टर बनाने की मशीनें थीं।

जम्मू-कश्मीर के किश्तवाड़ में मारा गया एक आतंकी

- जंगली इलाके में सेना ने 2-3 आतंकियों को घेर, एककाउंटर जारी

श्रीनगर (एजेंसी)। जम्मू-कश्मीर के किश्तवाड़ जिले के घने जंगलों में चल रहे एनकाउंटर में सुरक्षाबलों ने शुक्रवार को एक आतंकी मार गिराया है। 2-3 आतंकियों को अभी सुरक्षाबलों ने घेर रखा है। एनकाउंटर जारी है। अभी तक किसी सुरक्षाकर्मी के घायल होने की



खबर नहीं है। सुरक्षा बलों ने 9 अप्रैल को चत्र जंगल के इलाके में सदिग्ध गतिविधि देखी थी, जिसके बाद आतंकियों और सुरक्षाबलों के बीच फायरिंग शुरू हुई थी। यहां बड़ी तादाद में सुरक्षा बल तैनात हैं। आसपास के गांवों में भी अलर्ट है। स्थानीय लोगों से भी सतर्क रहने और सदिग्ध गतिविधि की सूचना देने की अपील की गई है।

इंदौर में एसबीआई के असिस्टेंट मैनेजर पर केस

पद्मश्री से सम्मानित जनक पलटा के साथ धोखाधड़ी मामले में सीबीआई ने किया केस दर्ज

इंदौर (एजेंसी)। इंदौर में भारतीय स्टेट बैंक में असिस्टेंट मैनेजर रहे दिनेश डोंगरे के खिलाफ सीबीआई ने केस दर्ज किया है। सीबीआई ने इस मामले में सामाजिक कार्यकर्ता जनक पलटा के साथ हुई धोखाधड़ी को लेकर कार्रवाई की है। दरअसल जनक पलटा ने 1 जून 2020 में एसबीआई बैंक में स्पेशल टर्म डिपॉजिट (एफडी का एक प्रकार) कराया था। इसमें डोंगरे ने पलटा के 23 लाख 47 हजार रुपए निकाल कर अन्य खातों में ट्रांसफर कर दिए। इसके साथ ही 10 लाख कैश भी निकाल लिए। दिनेश डोंगरे ने टर्म डिपॉजिट का समय पूरा होने से पहले ही यह राशि निकाल ली। इसे पंकज जिनवाल नाम के व्यक्ति के खाते में डिपॉजिट किया गया। डोंगरे ने पंकज के अकाउंट में अपना मोबाइल नंबर अपडेट कर दिया, ताकि लेनदेन के संबंध में उसे पता ना चले। इसके बाद डोंगरे ने पंकज के खाते से कई बार ट्रांज़ैक्शन किया। जिसके ओटीपी उसके पास आने लगे। पलटा ने जब स्टेट बैंक में इसकी शिकायत की, तब बैंक जांच में मामले का खुलासा हुआ। जिसके बाद सीबीआई ने दिनेश डोंगरे पर भ्रष्टाचार अधिनियम के तहत केस दर्ज कर लिया।

इंदौर में बुजुर्ग महिला से ठगी

खाने के नाम पर मांगी मदद, झांसे में लेकर उतरवा लिया मंगलसूत्र और झुमके

इंदौर (एजेंसी)। इंदौर के भंवरकुआं थाना क्षेत्र में एक 62 वर्षीय बुजुर्ग महिला के साथ ठगी की वारदात सामने आई है। ठगों ने मदद मांगने के बहाने उनका ध्यान भटक़ाया और झांसे में लेकर उनका मंगलसूत्र और कान की झुमकियां उतरवा लीं। पुलिस ने मामले में तीन अज्ञात आरोपियों के खिलाफ केस दर्ज किया है। पुलिस के अनुसार, दुर्गा नगर निवासी गीता प्रजापति 6 अप्रैल को पैदल बाजार हाट मैदान की ओर सब्जी लेने जा रही थीं। इसी दौरान एक युवक उनके पास आया और खुद को भूखा बताकर खाने के लिए पैसे मांगने लगा। महिला ने उसे अनदेखा कर आगे बढ़ने की कोशिश की, लेकिन तभी एक अन्य महिला और पुरुष वहां आ पहुंचे। तीनों ने मिलकर गीता प्रजापति को एक बंडल दिखाया और कहा कि इसमें किसी मालिक ने रुपए दिए हैं, लेकिन कितने हैं यह नहीं पता। जब महिला और पुरुष ने बंडल खोला तो उसमें से 500-500 के दो नोट निकले और बोले—दादी, इसे कुछ समझ नहीं आता, यह भूखा है, इसकी मदद करनी चाहिए। इसके बाद युवक ने गीता से कहा कि वह अपनी पत्नी का मंगलसूत्र दे रहा है, आप भी कुछ मदद कर दो। इस झांसे में आकर गीता ने अपना मंगलसूत्र और झुमकी उतरवा दीं। तीनों ने कहा कि वे युवक को ओटो में बैठाकर अभी आते हैं, और गीता को एक झोले में बंद बंडल थमा दिया। कुछ देर तक जब वे नहीं लौटे, तो गीता ने झोला खोलकर देखा, जिसमें सिर्फ कागज के टुकड़े थे। ठगी का एहसास होते ही वे घर पहुंचीं और बेटे को पूरी घटना बताई। इसके बाद भंवरकुआं थाने में शिकायत दर्ज कराई गई। पुलिस ने केस दर्ज कर लिया है और सीसीटीवी फुटेज की मदद से आरोपियों की तलाश कर रही है।

बीकॉम की स्टूडेंट से रेप

शादी का झांसा देकर 7 साल तक शोषण, फोटो-वीडियो वायरल करने की धमकी

इंदौर (एजेंसी)। इंदौर के बाणगंगा थाना क्षेत्र में 24 वर्षीय एक छात्रा ने पुराने परिचित पर शादी का झांसा देकर रेप करने का आरोप लगाया है। पीड़िता की शिकायत पर पुलिस ने आरोपी के खिलाफ रेप और धमकी देने के तहत मामला दर्ज कर जांच शुरू कर दी है। बाणगंगा पुलिस के अनुसार, आरोपी दिनेश पुत्र मदनलाल गारी, निवासी नंदबाग, से पीड़िता की जान-पहचान वर्ष 2018 में हुई थी। दोनों एक ही क्षेत्र में रहते थे और कोचिंग आते-जाते बातचीत शुरू हुई थी। पहली बार 18 नवंबर 2018 को आरोपी युवती को घुमाने के बहाने सुपर कॉलेडोर स्थित एक होटल ले गया, जहां शादी का वादा कर शारीरिक संबंध बनाए। इसके बाद दोनों के बीच प्रेम संबंध चलता रहा। छात्रा का आरोप है कि जब भी उसने शादी की बात की, आरोपी तालता रहा और कहता रहा कि परिवार अभी तैयार नहीं है, जल्द ही मना लूंगा। इस दौरान वह युवती को शहर के कई होटलों में ले गया। 22 मार्च 2025 को आरोपी ने उसे द किंग पैलेस होटल बुलाया, जहां शादी की बात पर दोनों के बीच विवाद हुआ। छात्रा के अनुसार, इसी दौरान आरोपी ने फोटो और वीडियो वायरल करने की धमकी दी और फिर बातचीत बंद कर दी। छात्रा ने घटना की जानकारी अपने माता-पिता को दी, जिसके बाद बाणगंगा पुलिस थाने में मामला दर्ज कराया गया।

इंदौर पहुंचे केंद्रीय कृषि मंत्री चौहान

खेती-किसानी को आगे बढ़ाएंगे, एयरपोर्ट पर कार्यकर्ताओं से संवाद किया

इंदौर (एजेंसी)। शुक्रवार को केंद्रीय कृषि मंत्री शिवराज सिंह चौहान इंदौर पहुंचे। यहां उन्होंने किसानों को संबोधित करते हुए कहा हम सब मिलकर खेती-किसानी को आगे बढ़ाएंगे। मिलकर साथ काम करेंगे। केंद्रीय मंत्री ने कार्यकर्ताओं का आभार भी व्यक्त किया। उन्हें संबोधित करते हुए कहा कि संपर्क ही भाजपा की सफलता का आधार है। इस दौरान इंदौर एयरपोर्ट पर भाजपा नगर अध्यक्ष व वरिष्ठ नेताओं के आग्रह पर केंद्रीय कृषि मंत्री शिवराज सिंह चौहान ने वीडियो कॉल के माध्यम से कार्यकर्ताओं को संबोधित किया। भाजपा कार्यकर्ताओं द्वारा चलाए जा रहे बस्ती संपर्क अभियान की सराहना करते हुए कहा कि भाजपा के विचार व विकास का इसी प्रकार आप सब घर-घर प्रचार करें। आर्थिक रूप से कमजोर परिवार शासन की योजनाओं का अधिक से अधिक लाभ उठाएं। कृषि मंत्री यहां से संघ के वरिष्ठ नेता सुरेश भैयाजी जोशी

किसानों से कहा- मिलकर साथ काम करेंगे



के बड़े भाई अरविंद जोशी के निधन पर खेह नगर स्थित घर पहुंच कर श्रद्धांजलि दी। कृषि मंत्री शिवराजसिंह चौहान का एयरपोर्ट पर स्वागत करने विधायक मालिनी गौड़, मधु वर्मा, मनोज पटेल, भाजपा के शहर अध्यक्ष सुमित मिश्रा सहित अन्य भाजपा नेता पहुंचे।

नगर अध्यक्ष दे रहे हैं, बूथ-बूथ दस्तक

भाजपा नगर अध्यक्ष सुमित मिश्रा आज क्षेत्र क्रमांक 1 के वार्ड क्रमांक 5 के अंतर्गत जय भवानी नगर के बूथ क्रमांक 228 के अंतर्गत घर-घर दस्तक दी। इस अवसर पर भाजपा की रीति नीति और विकास की जानकारी देते हुए नगर अध्यक्ष ने आम जनता से संवाद किया और शासकीय योजनाओं की अधिक से अधिक लाभ आम जनता तक पहुंचाने का संदेश भी दिया। मिश्रा के साथ, वार्ड 5 के पार्षद महापौर परिषद के सदस्य रंजन सिंह चौहान, मंडल अध्यक्ष सावन वर्मा, वार्ड अध्यक्ष अशोक उपाध्याय, बूथ अध्यक्ष गुलाब पथरिया आदि उपस्थित थे।

एनआरआई से करोड़ों की ठगी करने वाले भाई-बहन पकड़ाए

ठगी के रुपए से लोन

चुकाया, घर-कार खरीदी, गारमेंट शॉप भी डाल ली



इंदौर (एजेंसी)। इंदौर क्राइम ब्रांच ने पौने तीन करोड़ रुपए की ठगी के मामले में इंदौर के एक भाई-बहन को पकड़ा है। दोनों ने मेट्रोमोनियल साइट पर एक एनआरआई को शायद का झांसा देकर ठगी की थी। इस मामले में अभी पृछताछ की जा रही है। अमेरिका की एक कंपनी में काम करने वाले इंदौर निवासी वेंकटराव कलगा ने अप्रैल 2025 में डीसीपी राजेश त्रिपाठी से शिकायत की थी। इसके अनुसार उन्होंने भारतीय मेट्रोमोनियल साइट पर शायी के लिए लड़की पसंद की थी। उसकी आईडी बरखा जेसवानी के नाम से थी। बरखा ने उन्हें धोखे में रखते हुए करीब 2 करोड़ 68 लाख रुपए ठग लिए। इस मामले में क्राइम ब्रांच लगातार जांच कर रही थी। आरोपियों ने वेंकटराव से अलग-अलग अकाउंट में पैसे डलवाए थे।

लोन चुकाया, घर और कार ली

डीसीपी ने बताया कि आरोपियों ने ठगे गए रुपए से आलीशान घर, कार खरीदा और कपड़े की एक दुकान खोल ली थी। इसके साथ ही अपना पुराना लोन भी ठगी की रकम से चुकाया था। पृछताछ में दोनों ने वेंकट से ठगी करना कबूली है। अब आरोपियों से जब्ती की कार्रवाई की जा रही है। आरोपी पूर्व में भी एक मामले में जेल जा चुके है।

जिला अस्पताल में अमरनाथ यात्रियों की भीड़

सुबह 5 बजे से लगी लाइन, एक दिन में सिर्फ 50 का होगा

मेडिकल फिटनेस

इंदौर (एजेंसी)। इंदौर में अमरनाथ यात्रा को लेकर श्रद्धालुओं में जबरदस्त उत्साह है। यात्रा के लिए पंजीयन और मेडिकल जांच शुरू होने से पहले ही शुक़्रवार को बड़ी संख्या में लोग जिला अस्पताल पहुंच गए। यहां सुबह 5 बजे से पहले ही लोग सड़क पर कतारबद्ध होकर बैठ गए थे। दरअसल, जिला अस्पताल में प्रतिदिन केवल 50 यात्रियों का ही स्वास्थ्य परीक्षण किया जा रहा है। ऐसे में पहले नंबर पाने के लिए लोग सुबह से ही लाइन में लग रहे हैं।



8 अस्पतालों में हो रही जांच

इस साल की अमरनाथ यात्रा 3 जुलाई से शुरू हो रही है। इसे लेकर इंदौर सहित आसपास के क्षेत्रों में श्रद्धालुओं की तैयारियां तेज हो गई हैं। पंजीयन प्रक्रिया के तहत पहले मेडिकल फिटनेस अनिवार्य है, जो सुबह 9 बजे से शुरू होती है।मेडिकल जांच शुरू होने से पहले ही शुक़्रवार को बड़ी संख्या में लोग

जिला अस्पताल पहुंच गए। शहर में कुल 8 अस्पतालों में स्वास्थ्य परीक्षण की व्यवस्था की गई है। इनमें गोविंद वल्लभ पंत जिला चिकित्सालय, पीसी सेटी अस्पताल, हुकुमचंद अस्पताल, संयोगितागंज, नंदानगर, एमवायएच, लाल अस्पताल और पाली क्लिनिक शामिल हैं। इसके अलावा देपालपुर, सांवेर, महू, मानपुर और हातोद क्षेत्रों में भी यात्रियों के लिए मेडिकल जांच केंद्र बनाए गए हैं।शहर में कुल 8 अस्पतालों में स्वास्थ्य परीक्षण की व्यवस्था की गई है। मेडिकल परीक्षण के बाद ही मिलेगा यात्रा पंजीयन- जिला अस्पताल में अमरनाथ यात्रा पर जाने वाले श्रद्धालुओं की मेडिकल जांच डॉ. एस.के. वर्मा द्वारा की जा रही है।

बर्थडे पर ही युवक ने की खुदकुशी

दोस्तों के फोन नहीं उठाए तो हुआ शक, इंदौर में रहकर कर रहा था पढ़ाई



इंदौर (एजेंसी)। इंदौर के गणेश नगर इलाके में रहने वाले 22 वर्षीय युवक आशीष बघेल ने अपने जन्मदिन के दिन ही फांसी लगाकर आत्महत्या कर ली। वह पिछले चार साल से इंदौर में रहकर बीए की पढ़ाई के साथ प्रतियोगी परीक्षाओं की तैयारी कर रहा था। गुरुवार को उसके जन्मदिन के मौके पर जब दोस्तों ने उसे कॉल किया और उसने रिसीव नहीं किया, तब उन्हें संदेह हुआ। शाम तक कमरे से बाहर न निकलने पर दोस्त उसके रूम पर पहुंचे और दरवाजा नहीं खुला तो पुलिस को सूचना दी गई। भंवरकुआं थाना पुलिस

मौके पर पहुंची और दरवाजा तोड़कर देखा तो आशीष फंदे पर लटका मिला। कमरे से एक सुसाइड नोट भी बरामद हुआ है, जिसमें आत्महत्या के कारणों का जिक्र है। पुलिस ने मामला दर्ज कर जांच शुरू कर दी है। चार साल से इंदौर में रहकर पढ़ाई कर रहा था- पुलिस के अनुसार, आशीष बघेल मूलतः धरमपुरी का रहने वाला था और इंदौर में किराए के कमरे में रहता था। वह बीए की पढ़ाई कर रहा था और साथ ही प्रतियोगी परीक्षाओं की भी तैयारी में जुटा था। बताया जा रहा है कि जिस वक्त यह घटना हुई, उस समय उसका बुआ का बेटा और एक अन्य दोस्त, जो उसके साथ रहते थे।

हनुमान जन्मोत्सव का पर्व बड़े धूमधाम के साथ मनेगा

400 किलो मोगरे के फूलों से सजेगा रणजीत हनुमान मंदिर

भोपाल से मंगाई थी 5 किलो हरी

इलायची की साढ़े सात फीट लंबी माला, मथुरा-वृंदावन से आई पोशाक



अभिषेक, फिर श्रृंगार

इंदौर (एजेंसी)। इंदौर के रणजीत हनुमान मंदिर में हनुमान जन्मोत्सव का पर्व बड़े धूमधाम के साथ मनाया जाएगा। मंदिर परिसर में बृजधाम का दृश्य बनाया जा रहा है। 15 से ज्यादा कलाकार इसे तैयार कर रहे हैं। खास बात यह है कि हनुमान जन्मोत्सव पर भोपाल से साढ़े सात फीट की इलायची की माला आएगी। इसके साथ ही मथुरा से बाबा की खास पोशाक भी तैयार कराई गई है। आज शनिवार 12 अप्रैल को को हनुमान जन्मोत्सव मनाया जाएगा। शहर के विभिन्न हनुमान मंदिर में कई आयोजन किए जाएंगे। हनुमान मंदिर में सजावट के साथ ही भगवान का आकर्षक श्रृंगार भी किया जाएगा। इंदौर के प्राचीन रणजीत हनुमान मंदिर में आयोजन को लेकर तैयारियों की जा रही है। मंदिर को हर साल अलग-अलग थीम पर सजाया जाता रहे है। इस साल भी अलग थीम पर मंदिर सजाया जा रहा है। यहां आने वाले भक्तों को कुछ खास देखने को मिलेगा।

मंदिर के मुख्य पुजारी पं.दीपेश व्यास ने बताया कि अभिषेक पूरा होने के बाद बाबा का श्रृंगार व इसके बाद सुबह 6 बजे जन्मोत्सव आरती की जाएगी। अलसुबह से ही भक्त भगवान के दर्शन करने पहुंचने लगेंगे। मंगलवार-शनिवार को मंदिर में काफी भीड़ रहती है। हनुमान जन्मोत्सव शनिवार को होने से बड़ी संख्या में भक्त आएंगे। इसे लेकर सभी तैयारियां की जा चुकी है। भोपाल से तैयार होकर आई इलायची की माला- पं.व्यास ने बताया कि मंदिर को बृजधाम की थीम पर सजाया जा रहा है। यहां मथुरा-वृंदावन-गिरीराज का नजारा देखने को मिलेगा। मंदिर के पुजारी से लेकर भक्त मंडल के सदस्य भी अलग ड्रेस में नजर आएंगे। भगवान की पोशाक खासतौर पर मथुरा-वृंदावन से तैयार होकर आ रही है। पोशाक में

मोर पंखों का भी इस्तेमाल किया गया है। इसके अलावा भोपाल से करीब पांच किलो इलायची से बनी साढ़े सात फीट की माला बुलवाई जा रही है।

200 से ज्यादा सदस्य, 40 से ज्यादा सुरक्षा गार्ड- पं.व्यास ने बताया कि मंदिर में आने वाले भक्तों की संख्या का देखते हुए रणजीत हनुमान भक्त मंडल के 200 से ज्यादा सदस्यों को व्यवस्था संभालने का जिम्मा सौंपा गया है। सदस्यों को अलग-अलग जिम्मेदारी सौंपी गई है। मंदिर के गार्डों के अलावा 40 सुरक्षा गार्ड और तैनात किए जाएंगे।

साथ ही पुलिस बल भी यहां रहेगा। सुबह से लेकर रात तक हजारों भक्त यहां दर्शन करने आएंगे। भक्तों के लिए कूलर-शरबत की व्यवस्था

संपत्ति विवाद में महिला ने पिया एसिड

इलाज के दौरान मौत, एक ही दिन में तीन

आत्महत्या के मामले

इंदौर (एजेंसी)। इंदौर में गुरुवार को आत्महत्या के तीन मामले सामने आए। बाणगंगा क्षेत्र में संपत्ति विवाद में महिला ने एसिड पीकर जान दे दी, जबकि दो अन्य महिलाओं ने घरेलू कलह और मानसिक तनाव के चलते फांसी लगाकर आत्महत्या कर ली। संपत्ति विवाद में बहू ने पिया एसिड- बाणगंगा पुलिस

के अनुसार, भागीरथपुरा निवासी कल्पना यादव (39), पत्नी नरेन्द्र यादव ने बुधवार को कथित तौर पर मकान को लेकर चल रहे पारिवारिक विवाद के बाद एसिड पी लिया था। परिजन उसे तत्काल एमवाय अस्पताल ले गए, जहां गुरुवार देर रात इलाज के दौरान उसकी मौत हो गई। कल्पना के बेटे कुणाल ने बताया कि उनके ताऊ से मकान में हिस्सेदारी को लेकर विवाद चल रहा था। बुधवार को इसी बात पर घर में कहासुनी हुई, जिससे दुखी होकर मां ने यह कदम उठा लिया।

सड़क दुर्घटना में मृतक के परिवार को मिलेंगे 1.14 करोड़

इंदौर (एजेंसी)। जिला कोर्ट ने कंपनी कर्मचारी की सड़क दुर्घटना में हुई मौत के मामले में इश्योरेंस कंपनी को 1.14 करोड़ रुपए मुआवजा देने का आदेश दिया है। इस मामले में दुर्घटना के प्रत्यक्षदर्शी दुकानदार का बयान सबसे अहम रहा, जिसने बताया कि कर्मचारी ट्रक ड्राइवर की लापरवाही के कारण ट्रक के पिछले पहिए की चपेट में आ गया था। उसने यह घटना अपनी आंखों से देखी थी। घटना 17 जनवरी 2023 की रात 8 बजे की है। कर्मचारी गणेश सोलंकी (मृतक) अपनी बाइक से मामा के यहां शायी में शामिल होने के लिए महू गालव जा रहे थे। तभी इंदौर-खंडवा रोड, बलवाड़ा के पास सामने से तेज रफ्तार में आ रहे एक ट्रक ने उन्हें जोरदार टक्कर मार दी और आगे बढ़ गया। इस दौरान ट्रक के पिछले पहिए की चपेट में आने से उनकी मौके पर ही मौत हो गई।

गणेश पर पूरा परिवार था निर्भर

गणेश पीथमपुर स्थित एक कंपनी में सीनियर ऑपरेंटर के पद पर कार्यरत थे। उनकी सेलरी 48 हजार रुपए प्रति माह थी। परिवार में पत्नी आरती, बेटी तनुजा (8), बेटा निर्मल



(6), मां आशा और पिता रूपसिंह पूरी तरह उन पर निर्भर थे। गणेश की मृत्यु के बाद परिवार पर आर्थिक संकट आ गया। इस पर परिवार ने अपने वकील के माध्यम से 7 फरवरी 2023 को जिला कोर्ट में याचिका दायर की। इसमें ट्रक ड्राइवर मोहम्मद फाख्र ताहिर, निवासी अकोला और द ओरिएंटल इश्योरेंस कंपनी से 2 करोड़ रुपए का क्लेम दिलाने की मांग की गई।

कोर्ट में ऐसे रहे तर्क-वितर्क

ट्रक ड्राइवर की ओर से कहा गया कि क्लेम असत्य तथ्यों पर आधारित है और दुर्घटना में उसकी कोई लापरवाही नहीं थी। इश्योरेंस कंपनी ने तर्क दिया कि ट्रक ड्राइवर के पास लाइसेंस, परमिट और फिटनेस नहीं था। उसने इश्योरेंस कंपनी को कोई जानकारी नहीं दी, न ही क्लेम फॉर्म भरा और

जिला कोर्ट ने दिए आदेश, दुकानदार बोला- घटना मैंने देखी, ट्रक ड्राइवर की गलती

पुलिस ने प्रत्यक्षदर्शी के सामने बनाया था मौका नक्शा

घटना के अगले दिन ही पुलिस ने सचिन के बयान लिए और उसके सामने मौका नक्शा बनाया। इश्योरेंस कंपनी ने उसके बयान पर आपत्ति ली। कंपनी ने कहा कि इंदौर-बड़वाह रोड टू-लेन है और प्रत्यक्षदर्शी ने घटना 20-21 फीट दूर से देखी थी। प्रत्यक्षदर्शी ने स्पीड नहीं बताई, सिर्फ अंदाज से कहा कि ट्रक तेज गति में था और बाइक घाट चढ़ रही थी। ऐसे में बयान पर भरोसा नहीं किया जा सकता। लेकिन कोर्ट ने माना कि प्रत्यक्षदर्शी के बयान स्वाभाविक और विश्वसनीय हैं और यही केस का ट्रिगर प्वाइंट बना।

कोर्ट ने सभी भत्तों को भी वेतन माना

गणेश की आय से संबंधित दो दस्तावेज कोर्ट में प्रस्तुत किए गए। इनमें नियुक्ति पत्र, 48 हजार रुपए मासिक वेतन और भविष्य में आय वृद्धि की संभावना आदि शामिल थे। साथ ही लोन से खरीदे गए प्लॉट के दस्तावेज और बच्चों की स्कूल फीस की रसीदें भी पेश की गईं।

न ही दस्तावेज प्रस्तुत किए। साथ ही यह दावा किया कि दुर्घटना गणेश की गलती के कारण हुई, अतः आवेदन निरस्त किया जाए। गणेश की पत्नी आरती ने कोर्ट में बयान दिया, लेकिन यह भी स्वीकार किया कि घटना के समय वह पीथमपुर में थी। सुनवाई के दौरान प्रत्यक्षदर्शी सचिन शर्मा ने बयान दिया कि उसकी बलवाड़ा में मोबाइल की दुकान है। घटना के समय वह भोजन के बाद टहल रहा था। तभी

ग्वाल घाट टर्न पर सामने से तेज गति से आ रहा ट्रक, इंदौर की ओर से आ रहे बाइक सवार गणेश सोलंकी को जोरदार टक्कर मारता हुआ निकल गया। इससे गणेश गिर गए और ट्रक का पहिया उनके पैर पर चढ़ गया। गंभीर चोटों के कारण उनकी मौके पर ही मृत्यु हो गई। कुछ देर में अन्य लोग और पुलिस भी वहां पहुंच गई। इसके बाद एम्बुलेंस से उन्हें बड़वाह के सरकारी अस्पताल ले जाया गया।

हनुमान प्रकोटोत्सव पर विशेष	
आरबी त्रिपाठी	
लेखक स्तंभकार हैं।	

रामभक्त हनुमान जी का चरित्र और उनकी महिमा अपार है, जिसे शब्दों में व्यक्त करना आसान नहीं है। इस वर्ष चैत्र शुक्ल पूर्णिमा शनिवार 12 अप्रैल को हनुमान जी का प्राकट्योत्सव श्रद्धा भक्ति के साथ स्थान - स्थान पर मनाया जा रहा है। इस दिन को श्रद्धालुओं द्वारा बड़े जोर-शोर से मनाया जाता है। अखंड रामायण पाठ, सुंदर कांड, हनुमान चालीसा, बजरंग बाण, हनुमाष्टक आदि के पाठ विशेष रूप से किये जाकर व्रत-उपवास भी किये जाते हैं। बजरंग बली की प्रतिमाओं पर सुगंधित चोला चढ़ाकर हवन-पूजन आरती तथा भंडारे का आयोजन बड़े पैमाने पर होता है। हमारे यहाँ देश के सुदूर अंचलों, गाँवों, कस्बों से लेकर शहरों तक अनेक जगहों पर हनुमान जी खेड़ापति के स्वरूप में विराजित हैं। उन्हें ही इन स्थानों का रक्षक माना जाता है।

मान्यता है कि जिस स्थान पर भी श्रीराम चरित मानस, रामायण, श्रीमद्भागवत, गीता तथा कथा सत्संग भजन-कीर्तन आदि का आयोजन होता है वहाँ हनुमान जी स्वयं आकर विराजते हैं और इनका श्रवण कर आनंदित होते हैं। हनुमान चालीसा में वर्णित है- प्रभु चरित्र सुनबे को रसिया राम लखन सीता मन बसिया। राम चरित मानस में अनेक प्रसंगों में हनुमान जी की अद्भुत शक्तियों, गुणों उनके बल बुद्धि विवेक आदि का वर्णन संत तुलसीदास ने किया है।

हनुमान चालीसा के माध्यम से तुलसीदास जी ने बजरंग बली की स्वामी भक्ति, उनके अनुपम बल तथा क्षमताओं का सांगोपांग वर्णन किया है इसमें कोई अतिशयोक्ति भी नहीं है। आज भी असंख्य लोग इसका श्रद्धा के साथ पाठ करते हैं। खासकर संकटों से घिरे श्रद्धालुजन इसका नित्य पाठ कर पेशानियों से बाहर निकलने का मार्ग अनुभव करते हैं। इसमें कहा गया

हनुमान जयंती विशेष



मुकेश नागर

लेखक एवं स्तंभकार

पवन पुत्र हनुमान जी के हम जब भी दर्शन करते हैं, उनकी मूर्ति के साथ हमेशा पास गदा दिखाई देती है। उनके पास सदैव गदा होने का भी एक रहस्य है। एक किवंदंती के अनुसार अपने बाल्यकाल में पवनपुत्र हनुमान ने आकाश में गुलाबी केसरिया रंग के उड़ित होते सूर्य देव के दर्शन किए तो उड़ित होने वाले सूर्य देव ने उनका मन मोह लिया। अपनी बाल बुद्धि से उन्होंने कोई खाने की वस्तु समझकर सूर्य देव को पवन वेग से आसमान में जाकर निगल लिया। इससे तीनो लोकों में हाहाकार मच गया और प्रकृति का संतुलन बिगड़ने लगा। उस समय देवताओं और राक्षसों में हमेशा आपसी द्वंद चलता रहता था। देवता और राक्षस हमेशा एक दूसरे पर विजय पाने के उद्देश्य से एक-दूसरे पर अकारण आक्रमण किया करते थे। किसी राक्षस के द्वारा भगवान सूर्य पर किया गया आक्रमण समझकर इंद्र देव ने वज्र से बाल हनुमान पर प्रहार किया जिससे वे मूर्छित हो गए। उनको मूर्छित देख पवन देव ने पवन का वेग रोककर और प्रकृति का संतुलन और बिगाड़ दिया। तब ब्रम्हदेव ने प्रकट होकर हनुमान जी की मूर्छा को भंग किया और वहां मौजूद सभी देवताओं ने उन्हें प्रसन्न करने के लिए उन्हें अस्त्र-शस्त्र भेंट किए। उस समय वहां मौजूद धन के स्वामी कुबेर ने भी हनुमानजी को कौमुद नामक गदा भेंट की और वरदान

राम काजू कीन्हें बिनु मोहि कहां विश्राम

मान्यता है कि जिस स्थान पर भी श्रीराम चरित मानस, रामायण, श्रीमद्भागवत, गीता तथा कथा सत्संग भजन-कीर्तन आदि का आयोजन होता है वहाँ हनुमान जी स्वयं आकर विराजते हैं और इनका श्रवण कर आनंदित होते हैं। हनुमान चालीसा में वर्णित है- प्रभु चरित्र सुनबे को रसिया राम लखन सीता मन बसिया। राम चरित मानस में अनेक प्रसंगों में हनुमान जी की अद्भुत शक्तियों, गुणों उनके बल बुद्धि विवेक आदि का वर्णन संत तुलसीदास ने किया है।

है- संकट कटे मिटे सब पीरा जो सुमिरे हनुमत बलबीरा, दुर्गम काज जगत के जेते सुगम अनुग्रह तुम्हरे तेते। इसी प्रकार हनुमाष्टक में वर्णित है कि- कौन सो संकट मोर गरीब को जो तुमसो नहीं जात है टारो तथा बजरंग बाण में कहा गया है- जय जय जय हनुमंत अगाधा दुख पावहि जन केहि अपराधते। मानस के किष्किंधा कांड की चौपाई- कवन सो काज कठिन जग माही जो नहीं होइ तात तुम्ह पाही।

वस्तुतः राम चरित मानस में बालकांड से लेकर अनेक प्रसंगों और सुंदर कांड में विशेषकर हनुमान जी की महिमा का विस्तार से अद्भुत वर्णन है। मानस के बालकांड में प्रारंभ में ही लिखा है-प्रनवत् पवन कुमार खल बन पावक ग्यान घन, इसी प्रकार- महावीर बिनवन् हनुमाना राम जासु जस आप बखाना। सुंदर कांड में स्वयं हनुमान जी कहते हैं- राम काजू कीन्हें बिनु मोहि कहां विश्राम, राम दूत मैं मातु जानकी सत्य शपथ करुणा निधान की। जब सीता जी की खोज में गये तब समुद्र किनारे जामवंत हनुमान जी को उनके बल बुद्धि का स्मरण कराते हैं। राम काज लागि तव अवतारा, सुनतहि भयउ पर्वतकारा। सीता जी द्वारा संदेह प्रकट करने पर वे अपना मूल स्वरूप दिखाते हैं- कनक भूधराकार शरीरा, समर भयंकर अतिबल बीरा। सीता जी की सुधि लेकर आने पर प्रभु श्रीराम कहते हैं- सुनु कपि तोहि समान उपकारी नहीं कोउ सूर नर मुनि तनुधारी, तब प्रत्युत्तर में हनुमान जी कहते हैं- सो सब प्रताप रघुपाई नाथ ना कछु मोरि प्रभुताई। इस प्रकार



हनुमान जी के पास हमेशा गदा होने का भी कारण

भी दिया कि किसी भी युद्ध के समय जब यह कौमुद गदा आपके पास रहेगी, तब आपको कोई भी पराजित नहीं कर सकेगा। तब से हनुमानजी सदैव हमेशा कौमुद गदा अपने साथ रखते हैं। इस कारण सूर्य पुत्र शनि देव भी हनुमान जी और उनके भक्तों पर अपनी कृपा बनाए रखते हैं। क्योंकि, रावण ने जब कठिन तपस्या से शक्ति प्राप्त कर सभी नौ ग्रहों को बंदी बनाकर रखा था, तब शनि देव भी रावण की कैद में थे।

शनि देव को जिन्हें सर्वाधिक कष्ट देने वाला ग्रह माना जाता है। रावण ने उन्हें अपने पैरों के नीचे रखा था। रावण उनकी पीठ पर अपने पांव रखकर अपने सिंहासन पर बैठता था। जब हनुमानजी माता सीता की खोज में लंका पहुंचे, तो लंका के बाग बगीचे के बड़े-बड़े पेड़ों को चट कर पूरी लंका में तबाही मचा दी। जब वे रावण के किसी राक्षस के काबू में नहीं आए, तब मेघनाथ ने ब्रम्हास्त्र का प्रयोग किया, तो हनुमानजी ने स्वयं ही ब्रह्मास्त्र का सम्मान करते हुए अपने आपको समर्पित कर दिया था। दरबार में ब्रम्हास्त्र की पतली रस्सी में बंधा देख रावण ने ब्रह्मास्त्र पर अविश्वास प्रकट करते हुए कहा कि इस वार को इतनी पतली रस्सियों से क्यों बांध रखा है। रावण द्वारा अविश्वास करते ही हनुमान जी ने ब्रह्मास्त्र से अपने आपको मुक्त कर लिया और रामदूत बनकर रावण से माता सीता को मुक्त कर भगवान राम की शरण में आने का संदेश दिया। हनुमानजी को

धन के स्वामी कुबेर ने हनुमानजी को कौमुद नामक गदा भेंट की और वरदान दिया था कि किसी भी युद्ध के समय जब यह कौमुद गदा आपके पास रहेगी, आपको कोई पराजित नहीं कर सकेगा। तब से हनुमानजी सदैव हमेशा कौमुद गदा अपने साथ रखते हैं। इस कारण सूर्य पुत्र शनि देव भी हनुमान जी और उनके भक्तों पर अपनी कृपा बनाए रखते हैं।



देखकर शनि देव ने भी हनुमान जी से विनती की, कि मुझे भी मुक्त कराएं। तब शनि देव की मुक्ति के लिए हनुमान जी ने रावण से कहा था कि हे रावण अपने आप को वीर कहता है शनि देव की पीठ पर पांव रख कर बैठा है। अरे कौनसा वीर योद्धा पीठ पर वार करता है। यह सुनकर रावण ने शनि देव को सीधा कर उनके सीने पर पांव रखकर सिंहासन पर बैठ गया। शनि देव भी यही चाहते थे कि उनकी दृष्टि रावण पर पड़े। क्योंकि, शनि देव की दृष्टि में ही दोष है। अतः रावण पर शनि देव की दृष्टि पड़ते ही रावण के विनाशकाल का दौर शुरू हुआ।

लंका में रावण की सेना ने सबसे पहले राम दूत हनुमानजी की पूंछ में आग लगाई थी, जिससे हनुमानजी ने पूरी लंका जला दी। यह शनिदेव की रावण पर दृष्टि पड़ते ही रावण के विनाश की शुरुआत थी। तब शनिदेव ने हनुमानजी का आभार प्रकट करते हुए कहा कि हे प्रभु हनुमान भक्तों पर सदैव मैं अपनी कृपा बनाए रखूंगा। जो भी आपकी भक्ति करेगा, उसे मैं कभी कष्ट नहीं दूंगा। तब से ही हर शनि मंदिर में हनुमानजी की भी मूर्ति होती है। वे कौमुद गदा सदा अपने साथ ही रखते हैं। हनुमान जी चिरंजीवी है उन्हें कलयुग का देवता भी कहा जाता है। जब भगवान राम और माता सीता इस मनुष्य लोक को छोड़कर वैकुंठ लोक में जा रहे थे, तब उन्हें चिरंजीवी होने का वरदान दिया था। इस कलयुग में जहां भी राम कथा होती है, कहते हैं कि हनुमानजी वहां हनुमान जी किसी न किसी रूप में रामकथा सुनने अवश्य आते हैं।

हनुमान जयंती पर विशेष

रमेश रंजन त्रिपाठी



हनुमत तत्व को समझने के लिए गोस्वामी तुलसीदास जी से बेहतर मार्गदर्शक कौन हो सकते हैं? तत्व का अर्थ है एकसमान और शुद्ध घटकों से बनी अपरिवर्तनीय अवस्था। तुलसी बाबा ने ‘अतुलित बल के धाम, सुवर्ण पर्वत के समान देहवाले, दनुज रूपी जंगल को दग्ध करने के लिए अग्नि, ज्ञानियों में अग्रगण्य, समस्त सदगुणों के भंडार, वानरों के अधिपति, भगवान राम के प्रिय भक्त’ बजरंगबली के अवतार का उद्देश्य बताया है- ‘राम काज लागि तव अवतारा’, अर्थात् हनुमान जी का अवतार श्रीराम का कार्य संपन्न करने के लिए हुआ है। हनुमान जी की आरती में उन्हें ‘दुष्ट दलन रघुनाथ कला’ कहा गया है जो सी फीसदी सच है। गुसाईं जी ने ‘श्रीहनुमान चालीसा’ में ‘विद्यावान, गुणी, अति चतुर’ पवनपुत्र को ‘रामकाज’ करने के लिए ‘आतुर’ रहनेवाला कहा है। बजरंगबली की विशेषता है कि वे अत्यंत कठिन कार्यों को पूरे उत्साह और क्षमता के साथ सोल्लस संपन्न करते हैं। किसी ग्रंथ में हनुमान जी के मुख पर कभी चिंता, उदासी, निराशा या नकारात्मकता के भाव आने का उल्लेख नहीं मिलता। वे अपने स्वामी प्रभु राम की आज्ञा का पालन करने के लिए ह्रदय तैयार रहते हैं। उत्साह, उमंग, आत्मविश्वास, विद्वता, सदगुण और साहस के मूर्त रूप हनुमान जी की लीलाएँ सभी के लिए प्रेरणा का अक्षय स्रोत हैं।

हनुमान जी ने शिक्षा प्राप्त करने के लिए अथक परिश्रम किया। विद्याध्ययन की आयु होने पर माता-पिता ने सूर्यदेव से उन्हें अपना शिष्य बनाने की प्रार्थना की। भास्कर भगवान हनुमान जी जैसे तेजस्वी चले के गुरु बनना चाहते थे परंतु उन्होंने अपनी मजबूरियाँ बताई कि वे बिना रुके निरंतर गतिमान रहते हैं। पढ़ने के लिए बजरंगबली को सूर्यदेव के पीछे चलना पड़ता या आगे अथवा बगल में। ऐसा करते हुए गुरु अपने शिष्य के आगे, पीछे या बगल में होते। इन सभी अवस्थाओं में

विद्यादान वर्जित होता। इस विकट समस्या का समुचित समाधान करते हुए पवनपुत्र ने कहा कि वे अपने गुरु के सम्मुख हाथ जोड़कर उल्टा चलते हुए शिक्षा ग्रहण करेंगे। जिस गति से सूर्यदेव चलते हैं हनुमान जी ने उसी गति से उल्टा चलते हुए अपनी पढ़ाई पूरी की।

पवनपुत्र की विद्वता का सुंदर वर्णन महर्षि वाल्मीकि ने ‘रामायण’ में किया है। सीता जी के अपहरण के पश्चात किष्किन्धा के समीप पहुँचे राम और लक्ष्मण का भेद लेने सुग्रीव अपने मंत्री हनुमान जी को भेजते हैं। पवनसुत तपस्वी का वेष धारण कर श्रीराम एवं लक्ष्मण के पास जाकर उनकी प्रशंसा करते हुए वन में विचरने का अभिप्राय पृच्छते हैं तथा अपना परिचय देकर सुग्रीव से मित्रता करने का आग्रह करते हैं। हनुमान जी द्वारा सविस्तार कही गई बातों को सुनकर श्रीराम उनकी विद्वता, ज्ञान एवं वाक्-पटुता की भूरि-भूरि प्रशंसा करते हुए लखनलाल से कहते हैं- सुमित्रानंदन! ये महामन्स्वी वानरराज सुग्रीव के सचिव हैं और उन्हीं के हित की इच्छा से मेरे पास आए हैं। इन कपिवर हनुमान से, जो बातों के मर्म को समझनेवाले हैं, तुम खेहपूर्वक मीठी वाणी में बातचीत करो। जिसे ऋग्वेद की शिक्षा नहीं मिली, जिसने यजुर्वेद का अभ्यास नहीं किया तथा जो सामवेद का विद्वान नहीं है, वह इस प्रकार सुंदर भाषा में वार्तालाप नहीं कर सकता। निश्चय ही इन्होंने समूचे व्याकरण का कई बार स्वाध्याय किया है, क्योंकि बहुत सी बातें बोल जाने पर भी इनके मुँह से कोई अशुद्धि नहीं निकली। संभाषण के समय इनके मुख, नेत्र, ललाट, भौंह तथा अन्य सब अंगों से भी कोई दोष प्रकट हुआ हो, ऐसा कहीं ज्ञात नहीं हुआ। इन्होंने थोड़े में ही बड़ी स्पष्टता के साथ अपना अभिप्राय निवेदन किया है। उसे समझने में कहीं कोई संदेह नहीं हुआ है। रुक-रुककर अथवा शब्दों या अक्षरों को तोड़-मरोड़कर किसी ऐसे वाक्य का उच्चारण नहीं किया है, जो सुनने में कर्णकटु हो। इनकी वाणी हृदय में मध्ममारूप से स्थित है और कंठ से बैखरीरूप में प्रकट होती है, अतः बोलते समय इनकी आवाज न बहुत धीमी रही है न बहुत ऊँची। मध्मम स्वर में ही इन्होंने सब बातें कही हैं। ये संस्कार और क्रम से संपन्न, अद्भुत, अविलंबित तथा हृदय को आनंद प्रदान करने वाली कल्याणमयी वाणी का उच्चारण करते हैं। हृदय कंठ और मूर्धा इन तीनों स्थानों द्वारा स्पष्ट रूप से अभिव्यक्त होने वाली इनकी इस विचित्र वाणी को सुनकर किसका चित्त प्रसन्न न होगा? वध करने के लिए तलवार उठाए हुए शत्रु का हृदय भी



इस अद्भुत वाणी से बदल सकता है। जिस राजा के पास इनके समान दूत न हो, उसके कार्य की सिद्धि कैसे हो सकती है? जिसके कार्यसाधक दूत ऐसे उत्तम गुणों से युक्त हों, उस राजा के सभी मनोरथ दूतों की बातचीत से ही सिद्ध हो जाते हैं।

बजरंगबली के गुणों से प्रभावित श्रीराम को विश्वास था कि वे ही सीता जी की खोज कर सकेंगे। इसीलिए असंख्य वानरों में से राघव ने निशानी के रूप में अपनी अँगूठी हनुमान जी को दी। दक्षिण दिशा में सीता जी की तलाश कर रहे वानर दल को संपाति से उनके लंका में होने की जानकारी मिली। समुद्र तट पर बैठे अंगद और जामवंत जैसे वीरों ने सागर पार कर लंका पहुँचने में असमर्थता जताई। तब जामवंत के कहने पर बिना किसी हिचक के हनुमान जी समुद्र पार कर लंका पहुँच जाते हैं। वे न केवल जानकी जी से मिलते हैं बल्कि कई राक्षसों का वध कर लंका को जला देते हैं। राम-रावण युद्ध में वे अक्षय कुमार, धृष्पाक्ष, अकंपन, देवांतक, दुर्मुख जैसे अनेक दुर्दांत राक्षसों का वध करते हैं। मेघनाथ की प्राणघातनी शक्ति से गंभीर रूप से घायल लक्ष्मण की चिकित्सा के लिए रातोंरात हिमालय से संजीवनी बूटी लाने का असंभव कार्य कर उनके प्राणों की रक्षा करते हैं।

श्रीमद् वाल्मीकीय रामायण में एक मार्मिक प्रसंग है। इंद्रजीत युद्ध में राम-लक्ष्मण सहित समस्त वानर वीरों को अपने प्रहरों से अचेत कर देता है। तब घायल जामवंत विभीषण से पृच्छते हैं कि हनुमान जी जीवित हैं या नहीं? विभीषण को ताज्जुब होता है कि श्रीराम और लक्ष्मण की कुशलक्षेम जानने की बजाय जामवंत बजरंगबली के लिए चिंतित हैं। ऋक्षराज विभीषण से कहते हैं, ‘यदि हनुमान जीवित हों तो यह मरी हुई सेना भी जीवित ही है। यदि उनके प्राण निकल गए हों तो हमलोग जीते हुए भी मृतक तुल्य हैं।’

‘राम काज’ क्या है, जिसके लिए हनुमान जी ने अवतार लिया? तुलसी बाबा ने बताया है कि अधर्म का नाश, धर्म की स्थापना तथा सज्जनों का हित करने के लिए श्रीराम अवतार लेते हैं। यही ‘राम काज’ है। वाल्मीकि ने ‘रामायण’ में लिखा है कि भगवान राम जब प्रजा सहित अपने परमधाम को जाने लगे तब पृथ्वी पर रामकथा का प्रचार रहने तक अपने भक्तों के कल्याण का भार हनुमान जी को सौंप गए। मर्यादा पुरुषोत्तम श्रीराम जगत कल्याण के पर्याय हैं। निरंतर इस कार्य में संलग्नता का भाव ही हनुमत तत्व है।

पूर्व डीजीपी भी सुरक्षित नहीं फिर भी सब चंगा सी..? - भूपेंद्र गुप्ता

भोपाल। मध्यप्रदेश के पूर्व डीजीपी जोशी को धमकाने और मारने का प्रयास करने की घटना मध्यप्रदेश की कानून व्यवस्था की बदहाली का निलंज्ज सबूत है। प्रदेश कांग्रेस के मुख्य प्रवक्ता भूपेन्द्र गुप्ता ने कहा कि इस प्रदेश में सैन्य परिवारों से संबंधित महिलायें तक गैरगैर का शिकार हुई हैं।राजधानी में एक वरिष्ठ आईएएस की पत्नी से छेड़छाड़ हुई है।गुप्ता ने कहा कि हरदा में पटाखा फेक्टरी के धमाके और अकाल मौतों के सौदागरों की फेकिट्रिया कहाँ गई? गुजरात में जिस पटाखा फेक्टरी में विस्फोट हुआ उसमें भी मध्यप्रदेश के ही मजदूरों की मौत हुई है? यह जांच होनी चाहिये कि कहीं हरदा के मजदूर ही तो गुजरात शिफ्ट नहीं किये गये? प्रदेश की धरती बजलाकार और महिला उत्पीड़न से तबखतर है।धार्मिक परिसर तक पापकर्म से अछूते नहीं हैं। दो इंजन मांगे थे जनता ने तीन दे दिये लेकिन पुलिस पिट रही है मासूमों की मौत और एनकाउंटर में बर्दी बदनाम हो रही है। सरकार ‘सब चंगा सी’ उत्सव मना रही है।

बेस्ट ऑफ बस्ती अवॉर्ड्स से सम्मानित हुए प्रो. संजय द्विवेदी



भोपाल। वरिष्ठ पत्रकार और मीडिया शिक्षक प्रो.संजय द्विवेदी को उनके गृहनगर बस्ती (उत्तर प्रदेश) में ‘बेस्ट आफ बस्ती अवॉर्ड्स’ से सम्मानित किया गया। उन्हें यह सम्मान उत्तर प्रदेश के पूर्व मुख्यमंत्री और वक्फ बोर्ड के लिए गठित जेपीसी के अध्यक्ष रहे जगदम्बिका पाल ने प्रदान किया। इस अवसर पर विधान परिषद सदस्य लतापति सिंह, समाजवादी पार्टी के पूर्व विधायक राजमणि पाण्डेय, पूर्व विधायक संजय जायसवाल तथा कार्यक्रम के संयोजक भोवेश पाण्डेय उपस्थित रहे। उल्लेखनीय है कि प्रो. संजय द्विवेदी, भारतीय जनसंचार संस्थान (आईआईएमसी), नयी दिल्ली के पूर्व महानिदेशक रह चुके हैं।

पत्नी थाने पहुंची, पति ने लगाई आग

भोपाल (नप्र)। भोपाल के गौतम नगर इलाके में युवक ने खुद पर पेट्रोल छिड़ककर आग लगा ली। तत्काल पुलिस स्टॉप ने पानी डाला और कंबल से युवक की आग को बुझा दिया। इलाक के लिए युवक को अस्पताल भेजा गया है। बताया जा रहा है कि युवक ने एफआईआर के डर से खुद को आग लगाई। दरअसल, उसकी पत्नी थाने शिकायत दर्ज कराने पहुंची थी। टीआई महेंद्र सिंह ठाकुर ने बताया कि सूरज ग्यासी (30) मूल रूप से टीकमगढ़ का रहने वाला था। वह टीला जमालपुरा में स्थित हरीजन बस्ती में पत्नी के मायके में रह रहा है। दो दिन पहले पत्नी ने आपसी विवाद के बाद पति के खिलाफ टीला जमालपुरा में एफआईआर दर्ज करा दी थी। शुक्रवार की दोपहर को करीब 1 बजे दोनों में विवाद हो गया। पहले से पेट्रोल छिड़ककर पहुंचा था-इसके बाद पत्नी शिकायत करने गौतम नगर थाने पहुंच गई। पीछे से पति पहले से पेट्रोल डालकर थाने के बाहर आया। उसे संदेह था कि एफआईआर दर्ज होगी और उसे गिरफ्तार कर लिया जाएगा। इसी शंका में उसने खुद को आग लगा ली। हालांकि मौके पर पुलिस ने तत्काल पानी और कंबल से आग को बुझाया और उसे अस्पताल पहुंचाया।

निकाफ़ सेवा ही दुनिया की सबसे बड़ी सेवा है, ... पेज 1 का शेष

प्रधानमंत्री श्री मोदी ने कहा कि भारत भूमि-ऋषियों की रही है। समाज जब किसी मुश्किल दौर से गुजरता है तो कोई ऋषि अवश्य अवतरित होता है। आदि शंकराचार्य ने अद्वैत से हम सबका परिचय करवाया। उस कालखंड में ऐसे ऋषि-मुनि आए जिन्होंने अद्वैत का विचार रखकर समाज को जागृत करने का कार्य किया। इसी परम्परा में परमहंस अद्वैत जी महाराज ने भी इस विचार एवं ज्ञान को सरल बनाया और जन सामान्य के बीच पहुंचाने का बोझ उठाया। आज भौतिक उन्नति के बीच दुनिया के देशों में युद्ध और संघर्ष सहित कई चिंताएं विद्यमान हैं, जो मानव को मानव से दूर करती हैं। इनका समाधान अद्वैत के विचार में मिलेगा। अद्वैत यानी जहां कोई द्वैत नहीं है। अपने और पराये की मानसिकता का त्याग करते हुए जीव मात्र में एक ही ईश्वर को देखने का विचार इस दर्शन में शामिल है। संपूर्ण सृष्टि को ईश्वर के रूप में देखना ही अद्वैत है। परमहंस दयाल जी महाराज कहते थे कि जो तु है, सो मैं हूं... यह विचार मेरे और तुम्हारे का भेद खत्म कर देता है। अगर कोई यह विचार मान ले तो सारे झगड़े खत्म हो जाएं।

श्री आनंदपुर ट्रस्ट के सेवा प्रकल्प सराहनीय

प्रधानमंत्री श्री मोदी ने कहा कि गुरु महाराज ने आनंद धाम के नियम और कर्तव्यों के बारे में आज विस्तार से बताया है। सेवाभाव यहां का प्रमुख कार्य है। ट्रस्ट की ओर से मनोयोगपूर्वक संचालित सेवा कार्यों में अस्पताल, गौ-शाला, नई पीढ़ी के निर्माण के लिए अच्छी शिक्षा देने वाले स्कूल और पर्यावरण संरक्षण के प्रकल्प शामिल हैं। आश्रम के अनुयायियों ने हजारों एकड़ बंजर जमीन को हरा-भरा बनाया है। सेवा की यही भावना हमारी सरकार के केंद्र में है। यह हमें व्यक्तिगत चिंता से हटाकर समाज और राष्ट्र से जोड़ती है।

मध्यप्रदेश अजब और गजब है, विरासत के संरक्षण के साथ विकास के लिए मध्यप्रदेश में सिंहस्थ 2028 की हो रही तैयारियां



राम वन गमन पथ का विकास होकर रहेगा, मध्यप्रदेश में है पथ का बड़ा हिस्सा

प्रधानमंत्री श्री मोदी ने कहा कि कठिनाइयों से लड़ना और जीतना हम सेवा से सीखते हैं। सेवा एक साधना है। देश में राम वन गमन पथ का बड़ा हिस्सा मध्यप्रदेश से गुजरता है। मध्यप्रदेश पहले से अजब और गजब है। प्रधानमंत्री श्री मोदी ने कहा कि वर्ष 2047 तक विकसित भारत का लक्ष्य रखा गया है। हमें अपनी संस्कृति को संरक्षित करते हुए आगे बढ़ना है। संस्कृति ही हमें सामर्थ्य देती है। भारत जैसे देश को उम्मीद है कि आनंदपुर धाम इस

कार्य में हमारे प्रयासों को ऊर्जा देते हुए आगे बढ़ाएगा। समारोह को संबोधित करते हुए संस्थान के वर्तमान पीठाधीश्वर श्रीश्री 108 हुजूर सतगुरु महाराज ने कहा कि कबीर साहिब कहते हैं कि ईश्वर का नाम ही सत्य है, बाकी सभी सांसारिक चीजें झूठी हैं। उसी प्रकार महापुरुषों का नाम भी सत्य है। दुनिया में जो आए हैं, वो सभी यहां से जाएंगे। अपने सांसारिक जिम्मेदारियों के साथ ईश्वर का स्मरण करना नहीं भूलना चाहिए। प्रारंभ में श्री शब्द परमानंद जी ने स्वागत उद्बोधन में कहा कि स्वामी गुरु महाराज जी की छत्रछाया में यह सत्संग हो रहा है। भगवान जिसे अपना सेवक चुन लेते हैं, उसे आनंदपुर धाम जैसा सत्संग प्रदान करते हैं। श्री शब्द परमानंद ने सभी अनुयायियों की ओर से प्रधानमंत्री श्री मोदी जी

का हार्दिक अभिनंदन करते हुए कहा कि इस धाम की स्थापना सेवा धाम के रूप में की गई है। इसमें भगवान श्रीराम और श्रीकृष्ण के उपदेश शामिल हैं। समाज कल्याण के लिए जो कार्य करता है, उसका साथ भगवान भी देते हैं। प्रधानमंत्री श्री मोदी के नेतृत्व में प्रधानराज में हुए विशाल महाकुंभ आयोजन सम्पन्न हुआ। साथ ही अयोध्या में श्रीराम, मंदिर का शुभारंभ हो गया है। भगवान से जो कुछ नहीं मांगता, उसे भगवान स्वयं मिल जाते हैं। प्रधानमंत्री श्री मोदी के नेतृत्व में भारत का गौरव बढ़ रहा है।

आनंदधाम से सीखा, गरीबों की सेवा ही ईश्वर सेवा: मुख्यमंत्री

मुख्यमंत्री डॉ. यादव ने कहा कि गरीबों की

सेवा करो, और उनकी आत्मा में रच-बस जाओ, यही परमार्थ है, यही सच्ची मानव सेवा है। गुरुजी महाराज की सेवा भावना से हमें भी प्रेरणा मिलती है।

शांति का जो पाठ उन्होंने समाज को दिया है वह अनुकरणीय है। मुख्यमंत्री डॉ. यादव ने कहा कि गुरु जी महाराज ने इस आनंदधाम को सेवा का केंद्र बनाया है। हमारी सरकार भी ऐसा ही सेवा केंद्र बनाएगी। हम गौमाता की भी सेवा करेंगे। उन्होंने कहा कि आनंदधाम अपने नाम को धन्य और साधक कर रहा है। आनंद धाम से हमने सीखा है कि गरीबों की सेवा कर ईश्वर के करीब कैसे आया जा सकता है। उन्होंने कहा कि प्रेम और अपनत्व के इस सुख सागर में बार-बार डुबकी लगाने वे यहां जरूर आएंगे।

बेटी ने लव मैरिज की, पिता ने आत्महत्या की

सुसाइड नोट में लिखा- किसी ने मेरा दर्द नहीं समझा, पूरा परिवार नष्ट हो गया

ग्वालियर (नप्र)। वो वकील जो कुछ पैसों के लिए एक परिवार को बलि चढ़ा देता है, उनकी भी तो बेटीयां होती हैं। वह खुद नहीं सोचते एक पिता का दर्द। एक पूरा परिवार नष्ट हो गया और समाज में कुछ नहीं बचा।

यह लाहर्न उस सुसाइड नोट की हैं, जिसे एक बेटी के पिता ने खुद को गोली मारने से पहले लिखी थीं। पड़ोस में रहने वाले युवक के साथ बेटी के भागकर शादी करने से ग्वालियर का दवा कारोबारी इस कदर आहत हुआ कि उसे अपनी जिंदगी खत्म करने के अलावा कोई रास्ता नहीं सुझा। उसने अपना दर्द सुसाइड नोट में उड़कर रख दिया। लिखा- मैं एक बार फिर कहता हूं कि आर्य समाज की शादी मान्य नहीं होती तो कोर्ट फिर कैसे बालिका को उसके (प्रेमी) साथ भेज



सकता है। इससे हमारा पूरा परिवार नष्ट हो गया है। किसी ने मेरा दर्द नहीं समझा। बेबस पिता ने शायद आत्महत्या की स्क्रिप्ट चार दिन पहले ही अपने मन में उस समय लिख ली थी, जब कोर्ट में बेटी ने उसका हाथ छेड़कर हमेशा के लिए प्रेमी का हाथ थाम लिया था। मृतक बेटी को बेटे

से ज्यादा चाहता था। उसकी शादी को लेकर कई सपने देखे थे, लेकिन इस घटना के बाद वह टूट गया। तीन दिन से मायूस घूम रहा था। किसी ने यह नहीं सोचा था कि वह खुद को गोली मार लेगा। यह था पूरा मामला?

पड़ोसी से अफेयर, शादी कर चुकी थी बेटी-ग्वालियर में एक मेडिकल स्टोर संचालक ने बुधवार देर रात खुद को गोली मारकर आत्महत्या कर ली थी। फायरिंग की आवाज सुनते ही परिजन बेडरूम में पहुंचे, जहां व्यवसायी खून से लथपथ पड़ा था। गोली कनपटी पर लगी थी। एएसपी कृष्ण लालचंदानी ने बताया, ऋषिराज उर्फ सजू जायसवाल की बेटी हर्षिता (20) 15 दिन पहले पड़ोस में रहने वाले आनंद प्रजापति के साथ चली गई थी।



रोटरी क्लब मिड टाउन का दिव्यांग बच्चों का सांस्कृतिक कार्यक्रम कलरव रविंद्र भवन में संपन्न

भोपाल। सामाजिक सरोकारों के लिए प्रतिबद्ध रोटरी क्लब मिडटाउन भोपाल द्वारा पहली बार दिव्यांग बच्चों का सांस्कृतिक कार्यक्रम कलरव 11 अप्रैल को रविंद्र भवन नाट्य गृह में आयोजित किया गया। इस मौके पर लगभग डेढ़ सौ से ज्यादा बच्चों ने विभिन्न स्टेज शो प्रस्तुत किए गए जिसमें नृत्य गायन और वादन के प्रतियोगिताएं प्रमुख हैं। रोटरी क्लब भोपाल मिडटाउन 1996 से अनवरत सामाजिक कार्यों को करता आ रहा है। क्लब दिव्यांग बच्चों के खेल भी विगत 22 वर्षों से आयोजित कर रहा है। आज 11 अप्रैल को रविन्द्र भवन में दिव्यांग बच्चों की समूह गायन और नृत्य प्रतिभा को नया मंच देने की रोटरी क्लब भोपाल मिडटाउन ने सराहनीय शुरुआत की है। इस कार्यक्रम में भोपाल, विदिशा, नर्मदापुरम के स्कूलों के 160 बच्चे अपनी अपनी प्रतिभा का प्रदर्शन करेंगे। इस कार्यक्रम के मुख्य अतिथि श्री अवधेश प्रताप सिंह, मुख्य सचिव, मध्य प्रदेश विधान सभा हैं। यह कार्यक्रम जिसको कि 'कलरव' नाम दिया गया है, इसका आयोजन संयुक्त रूप से रोटरी क्लब ऑफ भोपाल मिडटाउन तथा मध्य प्रदेश संस्कृति विभाग द्वारा किया जा रहा है। आयोजन में भाग लेने वाले हर प्रतिभागी को मेडल, सर्टिफिकेट तथा उपहार के अलावा विजेताओं को ट्रॉफी प्रदान की गई। इस कार्यक्रम में बड़ी संख्या में भोपाल के समाज जनों ने भाग लिया और प्रस्तुतियों का आनंद उठाया।

हमारी पार्टी के जन्म के समय से ही हम राष्ट्र प्रथम के विचार को लेकर चल रहे हैं : रमेश धाड़ीवाल

भाजपा का विधानसभा स्तरीय सक्रिय सदस्य सम्मेलन हुआ संपन्न

धार। भाजपा प्रदेश संगठन के निर्देशानुसार 6 अप्रैल भाजपा का 46 वें स्थापना दिवस से 14 अप्रैल भारत रत्न डॉ भीमराव अंबेडकर जी की जयंती तक विभिन्न सेवा कार्य एवं अनेक संगठनात्मक कार्य किए जा रहे हैं। इसी को लेकर शुक्रवार को भाजपा जिला कार्यालय में धार विधानसभा स्तरीय भाजपा सक्रिय कार्यकर्ता सम्मेलन आयोजित किया गया जिसमें मुख्य अतिथि केंद्रीय राज्यमंत्री सावित्री ठाकुर , मुख्य वक्ता भाजपा वरिष्ठ नेता एवं पूर्व जिला अध्यक्ष रमेश धाड़ीवाल कार्यक्रम की अध्यक्षता भाजपा जिला अध्यक्ष महंत निलेश भारती, विशेष अतिथि के रूप में विधायक नीना वर्मा मंचासीन रहे ।

सर्वप्रथम अतिथियों द्वारा भारत माता व पितृ पुरुष डॉ श्यामा प्रसाद जी मुखर्जी एवं पंडित दीनदयाल उपाध्याय के चित्रों पर मान्यार्चण दीप प्रज्वलित किया गया।मुख्य वक्ता रमेश धाड़ीवाल ने कहा कि हमारी पार्टी के पितृ पुरुषों के समर्पण से आज देश में पंच से लेकर देश के प्रधानमंत्री तक हमारी पंच निष्ठ विचारधारा के लोग है । आज भाजपा विश्व की सबसे बड़ी पार्टी है। हमारी पार्टी के जन्म के समय से ही हम राष्ट्र प्रथम के विचार को लेकर चल रहे है। हमारा पार्टी एक विचार को लेकर काम करने वाली पार्टी है। हमारे कार्यकर्ताओं ने आपातकाल का दश भी झेला है।फिर भी नहीं हंडो है।



प्रधानमंत्री का मंत्र है कि सबका साथ, सबका विकास, सबका विश्वास और सबका प्रयास ही भारत को पुनः विश्व गुरु बनाएगा : सावित्री ठाकुर

सावित्री ठाकुर ने सम्मलेन को संबोधित करते हुए कहा कि सक्रिय सदस्य बनने के बाद हमारी जिम्मेदारी भी बढ़ी है। ओर इस बड़ी जिम्मेदारी का काम भी हमें सक्रिय रूप से करना है । ये भारतीय जनता पार्टी है।यहां हर कार्यकर्ता बढ़ा होता है हमारी पार्टी में एक छोटा कार्यकर्ता भी विधायक, सांसद ओर प्रदेश अध्यक्ष, राष्ट्रीय अध्यक्ष बन जाता है। केंद्र की मोदी सरकार और प्रदेश की डॉ. मोहन यादव की सरकार विश्व में देश ओर प्रदेश का गौरव बढ़ा रहे हैं। भारतीय जनता पार्टी की सरकार प्रधानमंत्री नरेंद्र मोदी के नेतृत्व में जनकल्याण के तप-नग कीर्तिमान स्थापित कर रही है। प्रधानमंत्री नरेंद्र मोदी का मंत्र है कि सबका साथ, सबका विकास, सबका विश्वास और सब का प्रयास ही भारत को पुनः विश्व गुरु बनाएगा। उन्होंने कहा कि 2047 तक भारत विश्व का नेतृत्व करेगा।

हर वर्ग के लिए हमारी पार्टी काम कर रही है। राम जन्मभूमि मंदिर के निर्माण से लेकर वक्फ संशोधन बिल के माध्यम से हमारी पार्टी ने मुस्लिम वर्ग का भी ध्यान रखा है। आज देश की सीमाएं सुरक्षित हैं। हमें गर्व करना चाहिए कि हम ऐसी पार्टी के कार्यकर्ता हैं जो देश पहले स्वयं में इस विचार को लेकर अंत्योदय के लिए काम करती है ऐसी राष्ट्रवादी पार्टी के हम कार्यकर्ता हैं । भाजपा जिलाध्यक्ष भारती ने कहा कि भाजपा के सक्रिय सदस्य के लिए गर्व की बात है की वह दुनिया के सबसे बड़े संगठन का सदस्य है। भाजपा लोकतांत्रिक तरीके से कार्य करती है हमारा संगठन एक परिवार है।आगामी कार्यक्रमों पर प्रकाश डालते हुए बताया की भाजपा नेता जनप्रतिनिधि और पदाधिकारी आगामी गांव बस्ती चलो अभियान में प्रत्येक कार्यकर्ता शामिल हो।विधायक नीना वर्मा ने कहा कि सक्रिय सदस्य बनना मतलब आप की जिम्मेदारी बढ़ना है। पार्टी के लिए सक्रिय रूप से अब कार्य करने की बारी हमारी है। जन हितेषी सरकारी योजनाओं को आमजन तक पहुंचाएं।

भाजपा जिला मीडिया प्रभारी संजय शर्मा ने बताया कि अतिथियों का स्वागत मंडल अध्यक्ष विशाल निगम, जयराज देवड़ा, शुभम पाटीदार, नारायण पटेल जीवन पटेल ने किया । सम्मलेन का संचालन पूर्व मंडल अध्यक्ष अमित पाटीदार व आभार दीपक शर्मा ने माना। इस दौरान भाजपा वरिष्ठ नेता जिला पदाधिकारी महिला मोर्चा कार्यकर्ता समेत भाजपा सक्रिय सदस्य उपस्थित रहे।

युवा पीढ़ी को अवसर देने संस्था ‘मन की बातें’ द्वारा निःशुल्क ओपन माइक कार्यक्रम

धार। युवा पीढ़ी को अवसर व प्रोत्साहन देने के उद्देश्य से



संस्था ‘मन की बातें’ द्वारा निःशुल्क ओपन माइक कार्यक्रम, धार में आयोजित किया गया । संस्था के निदेशक प्रतीक अग्रवाल ने बताया कि हमारा प्रयास नई पीढ़ी को मंच प्रदान करना है, ताकि सभी को अपना हुनर और योग्यता दिखाने का अवसर मिलता रहे । इस कार्यक्रम में धार के कलाकारों में अमन भारी, ऋतिक मेवाड़े, पलाश मोदी, खुशी परमार, अनय त्रिपाठी, दर्श महेश्वरी, कीर्तन भारिया, उत्तम पटेल, संगीता चौहान, दुष्यंत शर्मा, गुरमीत सिंह डोंग, कुंदन, अश्विमत वर्मा, गौरव व योगी भडैया ने प्रस्तुति दी । गीत, संगीत, कविता, शायरी, वाद्य यंत्र व स्टैंड अप कॉमेडी की प्रस्तुति से सभी कलाकारों ने इस शाम में समां बाँध दिया। कार्यक्रम का संचालन प्रतीक अग्रवाल ने किया उन्होंने बताया कि भविष्य में भी ऐसे कार्यक्रम अब लगातार आयोजित किए जाते रहेंगे । कार्यक्रम में सहयोगी रहे हॉलीवुड मोबाइल एंड गेम्स, बगिया पलावर्स, बम बम स्वीट्स, प्रफुल्ल फोटोग्राफी, माउस कंप्यूटर, कैफे विल्स व आदित्य रघुवंशी ।

